

பிரலார் பாரதி
அகில இந்திய வானொலி, சென்னை-4

22 05 2024
புதன்கிழமை

7 15
காலை

தலைப்புச் செய்திகள் -

1. மகளிர் நலனுக்காக பல்வேறு நலத்திட்டங்களை செயல்படுத்தி உள்ளதாக பிஜிபி மூத்த தலைவரும், பிரதமருமான திரு நரேந்திரமோடி கூறியுள்ளார்.
2. அரசியலமைப்புச் சட்டம் மற்றும் இடஒதுக்கீட்டை பாதுகாப்பதற்கான தருணமாக தற்போதைய மக்களவைத் தேர்தல் அமைந்துள்ளது என்று ராஷ்டிரீய ஜனதாதள தலைவர் திரு தேஜஸ்வி பிரசாத் யாதவ் தெரிவித்துள்ளார்.
3. உயர்கல்வி ஆசிரியர்களுக்கான தேசிய விருதுக்கு அடுத்த மாதம் 20-ஆம் தேதிக்குள் விண்ணப்பிக்கலாம் என மத்திய அரசு தெரிவித்துள்ளது.
4. பஞ்சாப், ஹரியானா, சண்டிகர், தில்லி, உள்ளிட்ட வட மாநிலங்களில் அடுத்த மூன்று நாட்களுக்கு கடும் வெப்பம் நிலவக்கூடும் என இந்திய வானிலை ஆய்வு மையம் தெரிவித்துள்ளது.
5. ஐ பி எல் கிரிக்கெட் போட்டியில் இன்று நடைபெறும் எலிமினேட்டர் சுற்றில் ராஜஸ்தான் அணி - பெங்களூரு அணியை எதிர்கொள்கிறது.

---- இனி விரிவான செய்திகள் ----

||<<<>>>||

மக்களவைத் தேர்தலில் ஆறாவது கட்டமாக சனிக்கிழமை வாக்குப்பதிவு நடைபெறவுள்ள 57 தொகுதிகளில் பிரச்சாரம் நாளை நிறைவடைகிறது.

பீகாரில் எட்டு தொகுதிகள், ஹரியானாவில் பத்து, ஜார்க்கண்டில் நான்கு, ஒடிஸாவில் ஆறு, உத்திரபிரதேசத்தில் 14, மேற்குவங்கத்தில் எட்டு, தில்லியில் ஏழு தொகுதிகளில் வாக்குப்பதிவு நடைபெறவுள்ளது.

இந்த தொகுதிகளில் அரசியல் கட்சித் தலைவர்கள் இறுதிக்கட்ட பிரச்சாரத்தில் ஈடுபட்டுள்ளனர்.

பிஜிபி மூத்த தலைவரும், பிரதமருமான திரு நரேந்திரமோடி தாம் போட்டியிடும் வாரணாசி தொகுதியில் பிரச்சாரத்தின் ஒரு பகுதியாக மகளிர் பங்கேற்ற நிகழ்ச்சியில் கலந்துரையாடினார்.

அப்போது பேசிய அவர், மகளிர் நலனில் தமது அரசு கூடுதல் அக்கறை கொண்டு பல்வேறு நலத் திட்டங்களை செயல்படுத்தியதாகக் கூறினார்.

அவர்களுக்கு இடஒதுக்கீடு அளிக்கப்பட்டதையும் அவர் சுட்டிக்காட்டினார்.

காங்கிரஸ் தலைவர் திரு மல்லிகார்ஜுன கார்கே, சண்டிகரில் தேர்தல் பிரச்சாரத்திற்கு இடையே செய்தியாளர்களிடம் பேசினார்.

ஹரியானா மற்றும் பஞ்சாப் மாநிலங்கள் வளமான பகுதிகளாக கருதப்பட்டாலும், தற்போதும் அங்கு வேலைவாய்ப்பின்மை நிலவுவதாக அவர் தெரிவித்தார்.

அம்மாநிலங்களில் பணவீக்கம் அதிகரித்துள்ளதாகவும் அவர் கூறினார்.

ஆம் ஆத்மி கட்சி ஒருங்கிணைப்பாளரும், தில்லி முதலமைச்சருமான திரு அரவிந்த் கெஜ்ரிவால், தில்லி வடகிழக்குப் பகுதியில் வாக்கு சேகரித்தார்.

பீகார் மாநில ஷிவான் மக்களவைத் தொகுதியில் ராஷ்டிரீய ஜனதாதன் தலைவர் திரு தேஜஸ்வி பிரசாத் யாதவ் பிரச்சாரம் மேற்கொண்டார்.

அரசியலமைப்புச் சட்டம் மற்றும் இடஒதுக்கீட்டை பாதுகாப்பதற்கான தருணம் இது என்று அப்போது அவர் குறிப்பிட்டார்.

இதனிடையே ஏழாவது மற்றும் இறுதிக்கட்ட வாக்குப்பதிவு நடைபெறவுள்ள தொகுதிகளிலும் பிரச்சாரம் தீவிரமடைந்துள்ளது.

||<<<>>>||

குடியரசு துணைத்தலைவர் திரு ஜகதீப் தன்கர் இன்று ஈரான் செல்கிறார்.

ஹெலிகாப்டர் விபத்தில் உயிரிழந்த ஈரான் அதிபர் சையது இப்ராஹிம் ரெய்சி, வெளியுறவுத்துறை அமைச்சர் ஹுசேன் அமிர் உள்ளிட்டோருக்கு இரங்கல் தெரிவிக்கும் நிகழ்வில் அவர் கலந்து கொள்கிறார்.

||<<<>>>||

அண்டை நாடுகளின் வளர்ச்சி, அமைதி ஆகியவற்றிற்கு இந்தியா தொடர்ந்து ஆதரவு அளிக்கும் என்று வெளியுறவுத்துறை அமைச்சர் டாக்டர் ஜெய்சங்கர் கூறியுள்ளார்.

இது குறித்து சமூக வலைதள பக்கத்தில் பதிவிட்டுள்ள அவர், பல்நோக்கு தொழில்நுட்பம் மற்றும் பொருளாதார ஒத்துழைப்புக்கான பீம்டெகஸ்-யின் விரிகுடா முன்முயற்சிகளை பாராட்டியுள்ளார்.

||<<<>>>||

உயர்கல்வி ஆசிரியர்களுக்கான தேசிய விருதுக்கு அடுத்த மாதம் 20-ஆம் தேதிக்குள் விண்ணப்பிக்கலாம் என மத்திய அரசு தெரிவித்துள்ளது.

விருதுக்கான பரிந்துரைகளை சமர்ப்பிக்க வழிகாட்டு நெறிமுறைகளை கல்வி அமைச்சகத்தின் உயர் கல்வித்துறை வெளியிட்டுள்ளது.

தொழில்நுட்பம் மற்றும் தொழில்நுட்பம் சாரா உயர்கல்வி நிறுவனங்களின் ஆசிரியர்கள் மற்றும் பாலிடெக்னிக் ஆசிரியர்களுக்க இந்த விருதுகள் வழங்கப்படும்.

பொறியியல் மற்றும் தொழில்நுட்பம், கட்டிடக்கலை, கணிதம், உடற்கல்வியியல் உயிரி அறிவியல், மருத்துவம், கலை மற்றும் சமூக அறிவியல், மொழிகள், வணிகம் மற்றும் மேலாண்மைப் பாடப்பிரிவுகளைச் சேர்ந்த ஆசிரியர்களுக்கு இவ்விருது வழங்கப்படுகிறது.

தேர்ந்தெடுக்கப்படும் ஆசிரியர்களுக்கு ஆசிரியர் தினமான செப்டம்பர் ஐந்தாம் நாள் இவ்விருது வழங்கப்படும்.

{}<<<>>>{}</p>
</div>
<div data-bbox="79 469 893 551" data-label="Text">
<p>தாயின் கருவின் பாலினம் குறித்து அறிவதும், அதனை அறிவிக்கும் செயலில் ஈடுபடும் நபர்கள், ஸ்கேன் மையங்கள், மருத்துவமனைகள் மீது கடுமையான சட்ட நடவடிக்கை மேற்கொள்ளும் என்று தமிழக அரசு தெரிவித்துள்ளது.</p>
</div>
<div data-bbox="79 564 893 680" data-label="Text">
<p>இது தொடர்பாக மாநில அரசு வெளியிட்டுள்ள செய்திக்குறிப்பில், அண்மையில் ஒருவர் வெளிநாட்டில் மேற்கொள்ளப்பட்ட ஸ்கேன் பரிசோதனையின் மூலம் பாலினம் குறித்து சமூக வலைதளத்தில் வெளியிட்ட தகவல் குறித்து, விளக்கம் கோரி அவருக்கு நோட்டீஸ் அனுப்பப்பட்டுள்ளதாக தெரிவிக்கப்பட்டுள்ளது.</p>
</div>
<div data-bbox="79 693 893 744" data-label="Text">
<p>இதுபோன்ற செயலில் ஈடுபடும் நபர்கள் மீது சட்டப்படி நடவடிக்கை எடுக்கப்படும் என்றும் அதில் கூறப்பட்டுள்ளது.</p>
</div>
<div data-bbox="371 761 484 780" data-label="Text">
<p>{}<<<>>>{}</p>
</div>
<div data-bbox="79 795 893 878" data-label="Text">
<p>பஞ்சாப், ஹரியானா, சண்டிகர், தில்லி, உத்திரபிரதேசம், ராஜஸ்தான், மத்திய பிரதேசம் ஆகிய மாநிலங்களில் அடுத்த மூன்று நாட்களுக்கு கடும் வெப்பம் நிலவக்கூடும் என்று இந்திய வானிலை ஆய்வு மையம் தெரிவித்துள்ளது.</p>
</div>

நாட்டின் வடமேற்கு மற்றும் மத்திய பகுதிகளில் அதிகபட்ச வெப்பநிலை இரண்டு முதல் மூன்று டிகிரி செல்சியஸ் வரை அதிகரிக்கக்கூடும் என்றும் அது கூறியுள்ளது.

இந்நிலையில் தென்மாநிலங்களில் நாளை மறுநாள் வரை கன முதல் மிகக்கனத்த மழை பெய்யக்கூடும் என்றும், கேரளாவில் அதிகமழை பெய்யக்கூடும் என்றும் வானிலை ஆய்வு மையம் தெரிவித்துள்ளது.

தமிழ்நாடு, புதுச்சேரி, காரைக்கால், கேரளா, மாஹே, கர்நாடகா-வில் அடுத்த மூன்று நாட்களுக்கு மிகக்கனத்த மழை பெய்யக்கூடும் என்றும் அது கூறியுள்ளது.

||<<>>||

பாகிஸ்தான் நாட்டின் சில பகுதிகளில் 50 டிகிரி செல்சியஸ் அளவுக்கு வெப்பம் நிலவும் என்பதால் பள்ளிகளுக்கு தற்காலிகமாக விடுமுறை அளிக்கவும், மருத்துவமனைகளை தயார் நிலையில் வைத்திருக்கவும் அந்நாட்டு அரசு உத்தரவிட்டுள்ளது.

பள்ளித் தேர்வுகளை ஒத்திவைக்கவும் அறிவுறுத்தியுள்ளது.

ஓதாடர்ந்து மூன்றாவது ஆண்டாக அந்நாட்டில் வெப்பநிலை 50 டிகிரி செல்சியஸை எட்டியுள்ளதாக அந்நாட்டு வானிலை ஆய்வு மையம் தெரிவித்துள்ளது.

வெப்பநிலை இயல்பைவிட எட்டு டிகிரி செல்சியஸ் அதிகரிக்கக்கூடும் என்றும் அங்கிருந்து வரும் தகவல்கள் தெரிவிக்கின்றன.

பாகிஸ்தானில் கடந்த இரண்டு வாரங்களுக்கு முன்பு பெய்த கனமழை மற்றும் வெள்ளப்பெருக்கு காரணமாக 100-க்கும் மேற்பட்டவர்கள் உயிரிழந்தனர்.

||<<>>||

உலக பாரா தடகள விளையாட்டுப் போட்டியில் இந்தியாவின் மாரியப்பன் தங்கவேலு தங்கப்பதக்கம் வென்றுள்ளார்.

ஜப்பான் நாட்டின் கோபே நகரில் நடைபெற்று வரும் இப்போட்டியின் ஆடவர் உயரம் தாண்டுதல் பிரிவில் இவர் ஒன்று புள்ளி எட்டு எட்டு மீட்டர் உயரம் தாண்டி இப்பதக்கத்தை கைப்பற்றினார்.

ஆடவர் ஈட்டி எறிதலில் சுமித்தும், மகளிர் கிளப் த்ரோ போட்டியில் ஏக்தா பியானும் தங்கப்பதக்கம் வென்றனர்.

இப்போட்டியில் இந்தியா இதுவரை நான்கு தங்கம் உட்பட பத்து பதக்கங்களை வென்றுள்ளது.

இப்போட்டியில் தங்கப்பதக்கம் வென்றுள்ள தமிழகத்தைச் சேர்ந்த மாரியப்பன் தங்கவேலுக்கு முதலமைச்சர் திரு மு க ஸ்டாலின் பாராட்டு தெரிவித்துள்ளார்.

இந்த வெற்றியை ஈட்டுவதற்காக மாரியப்பன் மேற்கொண்ட கடுமையான பயிற்சியை எண்ணி தாம் பெருமிதம் அடைவதாகவும், நாட்டிற்கும், தமிழகத்திற்கும் மகத்தான பெருமையை அவர் தேடித் தந்துள்ளதாகவும் திரு மு க ஸ்டாலின் கூறியுள்ளார்.

சேலம் மாவட்டத்தைச் சேர்ந்த மாரியப்பன் தங்கவேலு கடும் பயிற்சி மேற்கொண்டதற்கு பலன் கிடைத்துள்ளதாக அவரது தயார் திருமதி சரோஜா எமது செய்தியாளரிடம் தெரிவித்தார்.

(சவுண்ட்ஸ்டட் - தாயார்) --- 33 செகண்ட்

||<<<>>>||

ஐ பி எல் கிரிக்கெட் போட்டியில் கொல்கத்தா அணி இறுதி ஆட்டத்திற்கு முன்னேறியுள்ளது.

அகமதாபாத்தில் நேற்று நடைபெற்ற ஹைதராபாத் அணிக்கு எதிரான முதலாவது தகுதிச்சுற்று போட்டியில் கொல்கத்தா எட்டு விக்கெட் வித்தியாசத்தில் வெற்றிபெற்றது.

இப்போட்டியில் முதலில் பேட் செய்த ஹைதராபாத் அணி 19 புள்ளி மூன்று ஓவரில் 159 ரன்னுக்கு ஆட்டமிழந்தது.

பின்னர் களமிறங்கிய கொல்கத்தா அணி 13 புள்ளி நான்கு ஓவரிலேயே இரண்டு விக்கெட்களை மட்டுமே இழந்து 164 ரன் எடுத்து வெற்றிபெற்றது.

இன்று நடைபெறும் எலிமினேட்டர் சுற்றில் ராஜஸ்தான் அணி - பெங்களூரு அணியை எதிர்கொள்கிறது.

அகமதாபாத்தில் இப்போட்டி இரவு மணி 7-30-க்கு தொடங்குகிறது.

||<<<>>>||

ஆசிய தொடர் ஓட்ட சாம்பியன்ஷிப் போட்டியில் இந்திய ஆடவர் மற்றும் மகளிர் அணிகள் வெள்ளிப்பதக்கம் வென்றுள்ளன.

பாங்காக்கில் நடைபெற்ற இப்போட்டியின் ஆடவர் பிரிவில் இந்தியாவின் முகமது அனஸ் எஹ்யா, சந்தோஷ்குமார், மிஜோ சாக்கோ குரியன், ராஜீவ் ஆரோக்கியா ஆகியோரைக் கொண்ட

அணியும், மகளிர் பிரிவில் வித்யா ராம்ராஜ், பூவம்மா, ரூபால், பிரச்சி செளத்திரி ஆகியோரைக் கொண்ட அணியும் வெள்ளிப்பதக்கம் வென்றன

{}<<<>>>{}

பிரான்ஸில் நடைபெற்று வரும் சர்வதேச டென்னிஸ் போட்டியில் இந்தியாவின் யூகி பாம்பி – பிரான்ஸின் **Olivetti** இணை காலிறுதிக்கு முன்னேறியுள்ளது.

நேற்று நடைபெற்ற ஆடவர் இரட்டையர் பிரிவு காலிறுதிக்கு முந்தைய சுற்றில் இந்த இணை 2-6, 6-1, 10-5 என்ற செட் கணக்கில் பிரான்ஸ் இணையை வென்றது.

{}<<<>>>{}

மலேசிய மாஸ்டர்ஸ் பேட்மிண்டன் போட்டியின் முதல் சுற்று ஆட்டத்தில் ஆடவர் பிரிவில் இந்தியாவின் கிரண் ஜார்ஜ் - ஜப்பானின் **Takuma Obayashi**-யும், மகளிர் பிரிவில் பி வி சிந்து - ஸ்காட்லாந்தின் கிறிஸ்டி கில்மோரையும் இன்று எதிர்கொள்கின்றனர்.

{}<<<>>>{}

ப்ரோ ஹாக்கி லீக் போட்டியில் இந்திய ஆடவர் மற்றும் மகளிர் அணிகள் இன்று அர்ஜெண்டினாவை எதிர்கொள்கின்றன.

பெல்ஜியம் நாட்டின் **Antwerp** நகரில் இப்போட்டி நடைபெறவுள்ளது.

{}<<<>>>{}

பெங்களூருவில் கடந்த மார்ச் மாதத்தில் நிகழ்ந்த குண்டு வெடிப்பு தொடர்பாக தேசிய புலனாய்வு முகமை அதிகாரிகள் தமிழ்நாடு, கர்நாடகா, தெலங்காணா மற்றும் ஆந்திரபிரதேசத்தில் 11 இடங்களில் நேற்று சோதனை மேற்கொண்டனர்.

இச்சோதனையில் பல்வேறு டிஜிட்டல் ஆவணங்கள் மற்றும் உபகரணங்கள் கைப்பற்றப்பட்டதாக அதிகாரிகள் தெரிவித்தனர்.

இச்சம்பவம் தொடர்பாக இதுவரை இரண்டு பேர் கைது செய்யப்பட்டுள்ளனர்.

End of News